

47760 - کیا حاصل کردہ یا مستحق شدہ کرایہ پر بھی زکاة واجب ہے ؟

سوال

ہماری ایک تجارتی مارکیٹ ہے جو ہم نے (72) ہزار سالانہ پر کرایہ میں دے رکھی ہے کیا اس میں ہم پر زکاة ہے ؟
یہ علم میں رہے کہ یہ کرایہ ہم یکمشت حاصل کرتے ہیں، اور سال گزرنے سے قبل ہی خرچ کر ڈالتے ہیں ؟

پسندیدہ جواب

الحمد لله.

کرایہ کے لیے بنائی گئی جائداد پر زکاة نہیں ہے، بلکہ زکاة تو اس کرایہ پر ہے جبکہ اس میں دو شرطیں پائی جائیں:
پہلی شرط: وہ کرایہ نصاب تک پہنچ جائے۔

دوسری شرط: اس پر سال گزر جائے۔

اور یہ سال کرایہ کا معاہدہ ہو جانے سے شروع ہو گا، چاہے کرایہ پیشگی لیا جائے یا پھر سال کے آخر میں۔

اگر اس نے سال کے شروع میں ہی کرایہ حاصل کر لیا اور اس پر سال گزر جائے تو اس میں زکاة واجب ہے، یا پھر
اگر اس میں سے کچھ خرچ کر لیا اور باقی بچنے والی رقم پر زکاة واجب ہو گی۔

اور اگر اس نے سال کے آخر میں کرایہ وصول کیا تو اس پر زکاة واجب ہے کیونکہ معاہدہ سے لیکر اس پر سال گزر
چکا ہے۔

ابن قدامہ رحمہ اللہ تعالیٰ کہتے ہیں:

اور اگر اس نے گھر دو برس کے لیے چالیس دینار میں کرایہ پر دیا، تو وہ معاہدہ کے وقت سے ہی اس کرایہ کا مالک
بن گیا ہے، سال گزرنے پر اس کی زکاة واجب ہے۔ اھ

دیکھیں: المغنی لابن قدامہ المقدسی (4 / 271)۔

شیخ ابن باز رحمہ اللہ تعالیٰ سے ایسے شخص کے بارہ میں دریافت کیا گیا جس نے جائدہ کرایہ پر دی اور ایک سال کا
کرایہ پیشگی وصول کر لیا اور اس کے ساتھ اپنا کچھ قرض ادا کیا تو کیا اس کے ذمہ اس کرایہ کی زکاة واجب ہو
گی؟

تو شیخ رحمہ اللہ تعالیٰ کا جواب تھا:

اس طرح کے کرایہ میں جو کرایہ دار سے پیشگی لے کر اس کے ساتھ اپنا قرض ادا کیا گیا ہو اس میں کوئی زکاة نہیں، کیونکہ اس پر آپ کی ملکیت میں سال نہیں گزرا، اور اس میں کرایہ کے معاہدہ کے وقت سے لیکر آخر سال تک کا اعتبار ہو گا، اور اگر آپ سال ختم ہونے سے قبل کرایہ وصول کریں اور اس سے اپنا قرض ادا کر دیا یا اسے گھریلو ضروریات میں صرف کر دیا تو اس میں کوئی زکاة نہیں ہے۔ اھ

دیکھیں: مجموع فتاویٰ الشیخ ابن باز (14 / 177) .

اور شیخ ابن عثیمین رحمہ اللہ تعالیٰ سے مندرجہ ذیل سوال دریافت کیا گیا:

کیا کرایہ کے لیے تیار کی گئی جائداد اور عمارتوں میں زکاة ہے؟

تو شیخ رحمہ اللہ تعالیٰ کا جواب تھا:

اس پر اس جائداد میں کوئی زکاة نہیں، کیونکہ رسول کریم صلی اللہ علیہ وسلم کا فرمان ہے:

"مسلمان پر اس کے غلام اور نہ ہی اس کے گھوڑے میں کوئی صدقہ ہے"

بلکہ اس کے کرایہ اور اجرت پر جب معاہدے سے سال گزر جائے تو اس میں زکاة ہو گی۔

اس کی مثال یہ ہے کہ:

اس نے اس گھر کو دس ہزار میں کرایہ پر دیا، اور سال بعد دس ہزار وصول کیا، تو اس دس ہزار میں اس پر زکاة واجب ہوگی کیونکہ اس کے معاہدہ پر سال گزر گیا ہے۔

اور ایک دوسرے شخص نے اپنا گھر دس ہزار میں کرایہ پر دیا، اور اس میں سے پانچ ہزار معاہدہ کرتے وقت پیشگی وصول کر لیا اور اسے دو ماہ میں ہی خرچ کر دیا، اور باقی پانچ ہزار نصف سال گزرنے کے بعد وصول کیا اور اسے بھی دو ماہ میں خرچ کر دیا، اور سال گزرنے پر اس کے پاس کرایہ میں سے کچھ بھی نہیں تو اس کے ذمہ زکاة نہیں ہو گی، کیونکہ اس پر سال پورا نہیں ہوا، اور زکاة کے لیے سال پورا ہونا ضروری ہے۔ اھ

دیکھیں: فتاویٰ الشیخ ابن عثیمین (18 / 208) .

واللہ اعلم .